

منفی اقدار کے فروغ میں میڈیا کا کردار

جدید دنیا کے تعلیمی اداروں، فکری رہنماؤں، دانشوروں، قلم کاروں اور صحافیوں پر اس مغربی ایلیمی تہذیب کا ایسا سحر طاری ہے کہ اس عریانییت و فحاشی پر مبنی ”فلم انڈسٹری“ کے خلاف اگر کبھی کوئی آواز اٹھتی ہے تو ایلیمی سحر میں گرفتاریہ دانشور، قلم کار اور صحافی انسانیت کی دشمن اس ایلیمی پروگرام کو منوانے کے لیے میدان میں نکل کھڑے ہوتے ہیں اور انسان کی تخریبی صلاحیتوں کو ابھارنے والی اس شیطانی موسیقی اور فلم انڈسٹری کو فن، آرٹ اور تخلیقی صلاحیت کا نام دے کر اسے منوانا چاہتے ہیں اور جو اس پر تنقید کرے اور اس شیطانی انڈسٹری کو فروغ دینے والوں پر تنقید کرے تو ہمارے یہ صحافی اور دانشور اسے آڑے ہاتھوں لیتے ہیں اور ایسے افراد پر مبنی پوری قوم کو ”بیمار قوم“ کا نام دے کر پوری قوم کے منہ پر طمانچے رسید کرتے ہیں۔

جاوید چودھری صاحب ۱۷ اگست ۲۰۱۲ء کے روزنامہ ایکسپریس کے کالم کا خلاصہ یہ ہے کہ ساری دنیا گلوکاروں، موسیقاروں، فلم سازوں، اداکاروں اور تصویر سازوں کو عزت و احترام دے رہی ہے اور انہیں ڈالروں میں تول رہی ہے، جبکہ اس کے برعکس پاکستانی معاشرہ ابھی تک فلم ساز کو احترام اور عزت دینے کے لیے بھی تیار نہیں ہے۔ چنانچہ اپنے کالم کے کلائمکس میں فرماتے ہیں:

”دنیا وہاں جا رہی ہے اور ہم ۱۲۰۲ میں یہ بحث کر رہے ہیں ہمارے میڈیا نے راجیش کھنہ کو سارا دن کورٹج کیوں دی؟ راجیش کھنہ اداکار تھا، اداکاری سولائزیشن اور تہذیب کی علامت ہے اور مہذب معاشرے راجیش کھنہ جیسی علامتوں کو عزت دیتے ہیں۔“

ندامت اور شرمندگی کا بدترین مقام یہ ہے کہ ایک مسلمان ملک کے میڈیا کے طور پر ہمارے ذرائع ابلاغ کو جو سب سے بڑا افسوس کرنا چاہیے تھا کہ ”آج ایک اور صلاحیتوں سے مالا مال غیر مسلم اپنی صلاحیتوں کو گمراہی اور بے حیائی کی اشاعت میں خرچ کرتے کرتے ایمان کے دولت سے محروم دنیا سے چلا گیا اور ابدی زندگی میں ہمیشہ ہمیش کی دوزخ اس کا مقدر ہو گئی۔ ہم مسلمانوں سے بہت بڑی کوتاہی ہوئی کہ ہم نے اسلام اور ایمان کی دولت اس تک پہنچانے میں مجرمانہ غفلت کا ارتکاب کیا، اے کاش! اگر ہم اسے ایمان اور اسلام کی دولت سے ہٹنا کر پاتے تو اس مرنے

* abu_munzir1999@yahoo.com

والے کی غیر معمولی صلاحیتیں بے حیائی اور بے مقصدیت کی اشاعت کی بجائے حیا اور اعلیٰ مقاصد پھیلانے میں خرچ ہونے لگ جاتیں۔“ بجائے یہ افسوس کرنے کے ہم نے دنیا میں شیطانی فلم انڈسٹری کے اس ایک ورکر (راجیش کھنہ) کو ایک ہیرو، ایک بہت بڑی تخلیقی شخصیت بنا کر اس کے عریانی اور فحاشی پر مبنی گانے بار بار قوم کو دکھائے۔ اگر اس پر قوم کے چند افراد کی طرف سے تنقید کی گئی تو قوم کے ان افراد کے شکر گزار ہونے کی بجائے ”فن اور آرٹ“ کے گمراہ کن الفاظ کی آڑ میں ہمارے یہ محترم صحافی انہیں ”بیمار قوم“ کا لقب دے کر اپنے مجرمانہ کردار کو چھپانے کو کوشش کر رہے ہیں۔ ہمارے اس طاقتور طبقہ کی ڈھٹائی ملاحظہ فرمائیے کہ یہ ناپاکی اور عریانی کے ایک بہت بڑے پروموٹر اور مبلغ فلمی اداکار کی طبعی موت پر اس کی فلموں کے جنسی ہوس اور بوس و کنار پر مبنی جھلکیاں بار بار قوم کو دکھا کر اسے ایک ہیرو کے طور پر منوانے کی ناپاک کوشش کرتا ہے مگر عین انہی لمحوں میں برما میں سینکڑوں نہیں بلکہ ہزاروں کمزور، نئے اور مظلوم مسلمانوں کو کیڑے مکوڑوں کی طرح موت کی طرف دھکیلا جاتا ہے، لیکن ابلیس تہذیب سے ہم آہنگ ہمارا یہ طاقتور میڈیا اتنے بڑے انسانی المیے کی معمولی سی بھنک اور خبر بھی ناظرین تک نہیں پہنچنے دیتا۔

وہ قوم جس میں ہر روز امریکہ کے ظالمانہ ڈرون حملوں کے نتیجے میں سینکڑوں افراد بے گناہ قتل کا نشانہ بن رہے ہیں..... وہ قوم جس کی بے گناہ اور معصوم بیٹی عافیہ کو تہذیب اور تمدن کے نمائندہ و علمبردار امریکہ نے تاریخ انسانی کے بدترین ظلم و تشدد کا نشانہ بنایا ہوا ہے..... وہ قوم جس میں امریکی استعمار کی مخالفت پر کمر بستہ جید اور بالغ النظر عالم دین مفتی نظام الدین شامزئی شہید کر دیے جاتے ہیں..... وہ قوم جس میں مولانا اسلم شیخوپوری جیسے انسانیت کے سچے خیر خواہ اور مدرس قرآن دن دیہاڑے شہید کر دیے جاتے ہیں..... وہ قوم جس میں غیر معمولی قوت بیان اور منطق کی صلاحیتوں کے حامل ڈاکٹر اسرار احمد جیسے مدرس قرآن..... اور غیر معمولی تعمیری و تخلیقی صلاحیتوں سے مالا مال عظیم استاد اور علم کا ہمالیہ ڈاکٹر محمود احمد غازی انتقال کرتے ہیں تو میڈیا کو جیسے سانپ سونگھ جاتا ہے، لیکن یہی میڈیا انسانیت دشمن شیطانی تہذیب کے ایک اہم ادارے ”فلم انڈسٹری“ کے ایک ورکر کی موت پر اسے ایک ہیرو بنا کر اس کی فلموں کے گندے اور ناپاک سین پر مبنی جھلکیاں قوم کو بار بار دکھاتا ہے اور خاموش لفظوں میں یہ مطالبہ کرتا ہے کہ شیطان کے ان پیروکاروں کو اپنا ہیرو اور آئیڈیل بناؤ۔ اس پر ایک مسلمان ملک کے میڈیا کے اس مجرمانہ طرز عمل پر قوم کے چند افراد تنقید کرتے ہیں تو ہمارے جاوید چودھری صاحب جیسے صحافی ”بیمار قوم“ کی لٹھ لے کر ان کے پیچھے پڑ جاتے ہیں اور اپنے قلم کی تلوار کی نوک قوم کی پیٹھ میں چبھا کر مطالبہ کرتے ہیں کہ چونکہ ساری دنیا فلم انڈسٹری کے اداکاروں کو عزت و احترام کی نگاہ سے دیکھتی ہے اس لیے تم بھی انہیں وہی عزت دو جو عزت انہیں خدا بیزار اور مشرکانہ و لجاجت دینا میں حاصل ہے۔ یہ مطالبہ کرتے وقت یہ صحافی اپنے اسلام اور اپنے ایمان کو پرانے کپڑے کی طرح اتار کر ایک طرف رکھ دیتے ہیں اور الحاد (سیکولرزم) کا جدید اور نظر کو خیرہ کر دینے والا لباس پہن کر اپنی قوم کو ”بیمار قوم“ کی گالی دینے کے بعد قوم کی بیماری کا علاج یہ تجویز کرتے ہیں کہ گندگی، فحاشی، عریانی اور گناہ کے علمبرداروں کو آرٹسٹ، فنکار اور تخلیق کار کا نام دے کر انسانی معاشروں میں عزت و احترام کا جو بلند ترین مقام ہو سکتا ہے وہ انہیں عطا کر دیا جائے۔

مہذب دنیا اور سولائزیشن کی دہائی دے کر فکری سطح پر برائی اور غلامانہ ذہنیت کی دعوت دیتے وقت ہمارے یہ محترم

صحافی بھول جاتے ہیں کہ فن، آرٹ اور تخلیقی صلاحیت کا اظہار اگر گناہ کو پھیلانے، فحاشی و عریانی اور تشدد و خون خرابے پر مبنی فلم انڈسٹری کی ترقی کے لیے استعمال ہو تو ایسا فن اور آرٹ شیطانی آرٹ کہلایا جائے گا، ایسی تخلیقی صلاحیت برائی اور بگاڑ کو خوبصورت بنا کر پیش کرنے کی وجہ سے درحقیقت ایک خوفناک تخریبی عناصر کا مجموعہ ہونے کی وجہ سے حوصلہ شکنی، پابندی اور ممنوع قرار دیے جانے کی مستحق ہے۔ ہمارے یہ صحافی حضرات یہ بات بھی شاید جان بوجھ کر بھول جاتے ہیں کہ صرف اسی صورت میں فن، آرٹ اور تخلیقی صلاحیت کو عزت و احترام کی نگاہ سے دیکھا جائے گا، جب یہ فن، آرٹ اور تخلیقی صلاحیت دنیا میں روحانیت، انسانیت، خلوص، محبت، وفا، ہمدردی، خیر خواہی اور پاکیزگی و طہارت کے فروغ کے لیے استعمال کی جائے گی۔ دنیا میں اچھائی، انصاف اور سچ کے علمبردار بھی فن، آرٹ اور تخلیقی صلاحیت سے مالا مال رہے ہیں اور برائی، ظلم اور جھوٹ کے علمبردار بھی ’انسان‘ ہونے کی وجہ سے ان صلاحیتوں کے حامل رہے ہیں۔ اسلام فن، آرٹ اور تخلیقی صلاحیت کے پہلی قسم کے استعمال کی حوصلہ افزائی کرتا ہے اور اسے عزت و احترام کی نگاہ سے دیکھتا ہے جبکہ دوسری قسم کے استعمال کا خاتمہ کرنا اسلام کا مقصد اور اس کا مشن ہے۔ مذہب کے خلاف پانچ سو سالہ محنت کے نتیجے میں جدید تہذیب اور جدید دنیا میں آج برائی، ظلم اور جھوٹ اور بے حیائی کے علمبردار انسان ہی کے فن، آرٹ اور تخلیقی صلاحیت کو سلام کیا جاتا ہے اور اسے عزت و احترام کی نگاہ سے دیکھا جاتا ہے۔ جبکہ دوسری طرف پاکیزگی، حیا، امن، سچائی، وفا، خلوص اور انسانی ہمدردی کے فروغ کے لیے آرٹ، فن اور تخلیقی صلاحیتوں کا استعمال انتہائی کمیاب ہی نہیں بلکہ نایاب نظر آتا ہے۔

عام طور پر چھوٹی سکرین یعنی ٹی وی کو بڑی سکرین یعنی سینما (فلم) کے مقابلے میں بہت ہی صاف ستھرا قسم کا حامل ادارہ سمجھا جاتا ہے۔ لہذا چھوٹی سکرین کے اداکار اکثر ان خیالات کا اظہار کرتے رہتے ہیں کہ بڑی سکرین (فلم انڈسٹری) گناہ اور بدکاری (اسکینڈل) کے مواقعوں سے اس حد تک بھرپوری ہے کہ وہ اس کی طرف جانے کا سوچ بھی نہیں سکتے۔ ٹی وی اور فلم انڈسٹری کے اس فرق کو ذہن میں رکھیے اور پھر آئیے دیکھیے کہ امریکہ کے ایک نہایت نامور اور مقبول مصنف سٹیفن آرکووے اپنی شہرہ آفاق کتاب The 7 Habits of Highly Effective Families میں ٹی وی کے بارے میں کیا کہتے ہیں؟ وہ لکھتے ہیں کہ:

”یہ سچ ہے کہ ٹی وی کے پیشا رفتوں کا پھلو زیادہ ہے۔ ٹی وی سے مثبت شے تلاش کرنا ایسے ہی ہے جیسے آپ کوڑے کے ڈھیر میں سلاہ کے لیے پتے ڈھونڈ رہے ہوں۔ ہو سکتا ہے آپ انہیں ڈھونڈ لیں تاہم اس دوران آپ کا جس قدر گندگی اور کھبوں سے واسطہ پڑے گا اس کا آپ بخوبی تصور کر سکتے ہیں۔..... امریکہ میں ہونے والے ایک سروے سے یہ بات سامنے آئی ہے کہ وہاں کے 90 فیصد لوگ اخلاقی انحطاط کا شکار ہو رہے ہیں اور 62 فیصد افراد کا خیال ہے کہ اس میں ٹی وی کا سب سے بڑا ہاتھ ہے۔“

غور کیجئے جب ٹی وی کے بارے میں مغربی دنیا کے ایک غیر مسلم منصف مزاج دانشور کی یہ رائے ہے تو پھر فلم انڈسٹری اور فلمی دنیا اخلاق و حیا کے لیے کس حد تک تباہ کن ثابت ہوئی ہے، اس کا اندازہ بخوبی لگایا جاسکتا ہے۔

اسلام ایسی حیا باختم اور ناپاک تہذیب کا سب سے بڑا مخالف ہے اور اسے انسانیت کے لیے تباہی و بربادی کا سبب سمجھتا ہے، لہذا ایسی لعنتی تہذیب جس میں بے حیائی، عریانی، فحاشی اور بے مقصدیت کو پھیلانے والی اداکاری کو معاشرے میں عزت و احترام کی علامت سمجھا جاتا ہو، کسی صورت برداشت نہیں کرتا۔ مفکر پاکستان علامہ محمد اقبال نے اسی تہذیب کو فساد (دہشت گردی) قرار دیتے ہوئے فرمایا تھا:

فسادِ قلب و نظر ہے فرنگ کی تہذیب کہ روح اس مدنیت کی رہ نہ سکی عقیف
رہے نہ روح میں پاکیزگی تو ہے ناپید ضمیر پاک، خیال بلند، ذوق لطیف
اسی ناپاک تہذیب کے بارے میں حکیم مشرق فرماتے ہیں:

اہل نظر ہیں یورپ سے نومید کہ ان امتوں کے باطن نہیں پاک
اسی تہذیب کا گہرا ادراک اور واضح شعور رکھنے والے علامہ محمد اقبال اپنی نظم ”ابلیس کی عرضداشت“ میں ابلیس کا مکالمہ ان الفاظ میں پیش کرتے ہیں:

ناپاک جسے کہتی تھی مشرق کی شریعت مغرب کے فقہوں کا یہ فتویٰ ہے کہ ہے پاک!
اور پھر اس نظم کا اختتام ان الفاظ میں کرتے ہیں:

جمہور کے ابلیس ہیں ارباب سیاست باقی نہیں اب میری ضرورت تہ افلاک!
ابلیس کہہ رہا کہ عصر حاضر کی تہذیب کے ذریعے سے ہر معاشرے کے انسانوں میں سے بڑے بڑے شیطان ان کی سیاسی زندگی پر قابض ہیں، لہذا اب آسمان کے نیچے میری ضرورت باقی نہیں رہی۔ یہ ہے آج کی سولائزڈ دنیا اور تہذیب جس کی دہائی دے کر ہمارے صحافی ہمیں ناپاک علامتوں کا احترام کرنے کی تلقین کر رہے ہیں۔

اس میں شک نہیں کہ اپنے کامل دین کی کامل تعلیمات کی بیرونی نہ کرنے اور سرتاپا گناہوں میں ڈوبے ہونے کی وجہ سے پاکستانی قوم ایک ”بیمار قوم“ بن چکی ہے۔ لیکن اس ”بیمار قوم“ کا ضمیر اور تحت الشعور زندہ ہونے کی یہ ایک علامت ہے کہ وہ سرتاپا برائی میں ڈوبی ہونے کے باوجود بہر حال برائی کو برائی سمجھ رہی ہے..... گناہ کو گناہ سمجھتی ہے..... ظلم کو ظلم ہی سمجھتی ہے۔ بجائے اس کے کہ قوم میں ایمان کی اس بھتی ہوئی آگ میں سے اس سمجھی کچی چنگاریوں کو کام میں لا کر ذرائع ابلاغ کے مقدس پیشہ سے وابستہ صحافی قوم کا ایمان اور اس کی مرتی ہوئی اقدار کو زندہ کرنے کی کوشش کرتے۔ بجائے قوم کی بیماری کا یہ درست علاج کرنے کے اس بیمار قوم کے طاقتور صحافی فکری اور روحانی سطح پر اجتماعی خودکشی کی دعوت دیے چلے جا رہے ہیں کہ یہ قوم گناہ کو گناہ سمجھ رہی ہے، ظلم اور ناانصافی کو ظلم ہی کہہ رہی ہے، گناہ کی فلمی دنیا کے اداکاروں کو عزت دینے سے انکار کر رہی ہے تو یہ شعوری یا لاشعوری سطح پر نبی اکرم ﷺ کی اس نصیحت پر عمل کر رہی ہے کہ ایمان کا کمزور ترین درجہ برائی کو دل سے برا سمجھنا ہے۔ اپنے عظیم رسول ﷺ کے اس حکم کی وجہ سے، کہ ”اگر کوئی برائی کو دل سے بھی برانہ سمجھے تو اس کے سینے میں ایک ذرہ کے برابر بھی ایمان نہیں“، اس بیمار قوم کا اجتماعی ذہن بدترین

زوال کا شکار ہونے کے باوجود ظلم کو ظلم سمجھ رہا ہے، فلمی دنیا کے ناپاک کرداروں کو عزت و احترام دینے سے انکار کر رہا ہے۔ جبکہ میڈیا ناپاک فلمی دنیا کے ہندو اداکاروں کے مقابلے میں دنیا بھر میں کروڑوں مسلمانوں کی جان، مال، عزت اور آبرو کو زیادہ اہمیت دینے کے لیے تیار نہیں۔ کشمیر، فلسطین، چینینا، افغانستان، عراق اور بوسنیا اور اب برما کے کمزور اور نہتے مسلمانوں پر عالمی دہشت گرد طاقتیں اور ابلہ سی تہذیب کے علمبردار غنڈے حملہ آور ہیں، لیکن میڈیا کے مجرم طبقہ کی پریشانی یہ ہے کہ پاکستانی قوم برما کے مظلوم اور قتل و غارت گری کے شکار مسلمانوں کے مقابلہ میں فلمی اداکاروں کو زیادہ اہمیت اور عزت اور احترام دینے پر آمادہ نہیں ہے۔

جناب جاوید چودھری جیسی پسندیدہ شخصیت اور صحافی پر گرفت کرنا ایک تکلیف دہ فریضہ تھا۔ اس فریضہ کی ادائیگی صرف اور صرف نصیح و خیر خواہی اور دینی حمیت کے جذبے کے تحت کی گئی ہے۔ ہماری شدید خواہش ہے کہ ہماری معروضات ہمارے محترم صحافی کو اپنے ناپسندیدہ طرز عمل پر نظر ثانی پر مجبور کر دیں۔ وہ صحافی جس کی کتاب ”زیرو پوائنٹ۔ 1“ کو ہم ان کی تخلیقی صلاحیتوں اور مثبت و تعمیری سوچ کا نقطہ عروج سمجھتے ہیں اور کچھ سال پہلے ان کی یہ کتاب پڑھ کر راقم کے دل سے شدید خواہش ابھری کہ پاکستان کے موجودہ حالات میں اس کتاب کو میٹرک کے ہر طالب علم کو مطالعہ کرانا لازم قرار دیا جانا چاہیے، لیکن افسوس ہمارے یہی محترم صحافی اپنے حالیہ متعدد کاموں میں شدید فکری و اخلاقی بحران میں مبتلا نظر آتے ہیں۔ اے کاش! ہماری یہ چند حقیر معروضات ہمارے اس غیر معمولی صلاحیتوں کے حامل مسلمان صحافی کو محمد رسول اللہ ﷺ کی دی ہوئی تہذیب اور شریعت کی نفی کرنے والی ابلہ سی تہذیب کی حیا باختمہ علامتوں کے احترام کی تباہ کن سوچ ترک کرنے پر مجبور کر دیں اور ان کے ذہن اور فکر کو قرآن و سیرت سے حتیٰ روشنی کے حصول پر آمادہ کر دیں۔

باقیات فتاویٰ رشیدیہ

محدث دوراں، افقہ زماں حضرت مولانا رشید احمد گنگوہیؒ

کے ایسے تقریباً ایک ہزار فتاویٰ کا مجموعہ جو فتاویٰ رشیدیہ

میں شامل نہیں اور اب تک غیر مطبوعہ یا ناپید تھے

_____ تلاش، جمع و ترتیب اور حواشی _____

مولانا نور الحسن راشد کاندھلوی

[بڑے سائز کے ۶۰۰ سے زائد صفحات۔ قیمت: ۵۰۰ روپے]

ستمبر کے وسط تک مکتبہ امام اہل سنت پر دستیاب ہوگی